

eul_wid: uge-aa

Τρυφιδώωρος ὁ Αἰγύπτιος · Tryphiodorus of Egypt

Sack of Ilium

Ἄλωσις Ἰλίου

Period: Ὀψιμαρχαία Late Antique

Dialect: Ἑπική Epic (Homeric)

Domain: Ἔπος Epic

Format: Ἑμμετρος Verse

unit_1 Τέρμα πολυκμήτοιο μεταχρόνιον πολέμοιο καὶ λόχον Ἀργείης ἱππήλατον ἔργον Ἀθήνης, αὐτίκα μοι σπεύδοντι πολὺν διὰ μῦθον ἀνεῖσα ἔννεπε, Καλλιόπεια, καὶ ἀρχαίην ἔριν ἀνδρῶν κεκριμένου πολέμοιο ταχείῃ λῦσον αἰοιδῇ. [para]ἤδη μὲν δεκάτοιο κυλινδομένου λυκάβαντος γηραλή τετάνυστο φόνων ἀκόρητος Ἐνυὼ Τρωσὶ τε καὶ Δαναοῖσιν· ἐναιρομένων δ' ἄρα φωτῶν δούρατα κεκμήκει, ξιφέων δ' ἔθνησκον ἀπειλαί, σβέννυτο θωρήκων ἐνοπή, μινύθεσκε δ' ἑλικτὴ ἀρμονίῃ ῥηχθεῖσα φερεσσακέων τελαμώνων, ἀσπίδες οὐκ ἀνέχοντο μένειν ἔτι δοῦπον ἀκόντων, λυέτο καμπύλα τόξα, κατέρρεον ὠκέες ἰοί. ἵπποι δ' οἱ μὲν ἄνευθεν ἀεργηλῆς ἐπὶ φάτνης οἰκτρὰ κάτω μύοντες ὁμόζυγας ἔστενον ἵππους, οἱ δ' αὐτοὺς ποθέοντες ὀλωλότας ἠνιοχῆας. [para]κεῖτο δὲ Πηλεΐδης μὲν ἔχων ἅμα νεκρὸν ἑταῖρον, Ἀντιλόχῳ δ' ἐπὶ παιδὶ γέρων ὠδύρετο Νέστωρ, Αἴας δ' αὐτοφόνῳ βριαρὸν δέμας ἔλκεϊ λύσας

unit_2 φάσγανον ἐχθρὸν ἔλουσε μεμνηνὸτος αἵματος ὄμβρω. Τρωσὶ δὲ λωβητῆρσιν ἐφ' Ἑκτορος ἑλκυθμοῖσι μυρομένοις οὐ μοῦνον ἦν ἐπιδήμιον ἄλγος, ἀλλὰ καὶ ἄλλοθρόοις ἐπὶ πένθεσι κωκύοντες δάκρυσιν ἡμείβοντο πολυγλώσσω ἐπικούρων. κλαῖον μὲν Λύκιοι Σαρπηδόνα, τὸν ποτε μήτηρ ἐς Τροίην μὲν ἔπεμψεν ἀγαλλομένη Διὸς εὐνῇ, δουρὶ δὲ Πατρόκλοιο Μενoitιάδαο πεσόντα αἵματι δακρύσας ἐχύθη πατρώιος ἀήρ. καὶ δολίην ὑπὸ νύκτα κακῶ πεπεδημένον ὕπνω Ῥῆσον μὲν Θρήικες ἐκώκουν· ἡ δ' ἐπὶ πότμῳ Μέμνονος οὐρανίην νεφέλην ἀνεδήσατο μήτηρ φέγγος ὑποκλέψασα κατηφέος ἡματος Ἡώς. αἱ δ' ἀπὸ Θερμώδοντος ἀρηιφίλοιο γυναῖκες κοπτόμεναι περίκυκλον ἀθληέος ὄμφακα μαζοῦ παρθένον ὠδύροντο δαΐφρονα Πενθεσίλειαν, ἦτε πολυξείνοιο χορὸν πολέμοιο μολοῦσα θηλείης ὑπὸ χειρὸς ἀπεσκέδασεν νέφος ἀνδρῶν νῆας ἐς ἀγχιάλους· μελίῃ δὲ ἐμοῦνος ὑποστὰς καὶ κτάνε καὶ σύλησε καὶ ἐκτερέιξεν Ἀχιλλεύς.

unit_3 εἰστήκει δ' ἔτι πᾶσα θεοδμήτων ὑπὸ πύργων Ἴλιος ἀκλινέεσσιν ἐπεμβεβαυῖα θεμέθλοις, ἀμβολίῃ δ' ἥσχαλλε δυσαχθεὶ λαὸς Ἀχαιῶν. καὶ νύ κεν ὕστατίοισιν ἐποκνήσασα πόνοισιν ἀκάματός περ ἐοῦσα μάτην ἴδρωσεν Ἀθήνη, εἰ μὴ Δηιόφοβοιο γαμοκλόπον ὕβριν ἑάσας Ἰλιόθεν Δαναοῖσιν ἐπὶ ξένος ἤλυθε μάντις, οἷα δὲ που μογέοντι χαριζόμενος Μενελάῳ ὀψιτέλεστον ὄλεθρον ἐῖ μαντεύσατο πάτρη. οἱ δὲ βαρυζήλοιο θεοπροπίης Ἑλένοιο αὐτίκα μηκεδανοῖο μόθου τέλος ἡρτύναντο. καὶ Σκύρον μὲν ἔβαινε λιπὼν εὐπάρθενον ἄστρῳ υἱὸς Ἀχιλλῆος καὶ ἐπαινῆς Δηίδαμείης· μήπω δ' εὐφυνέεσσιν ἰουλίζων κροτάφοισιν ἀλκὴν πατρὸς ἔφαινε νέος περ ἐὼν πολεμιστής.

unit_4

ἦλθε δὲ καὶ Δαναοῖσιν ἐὼν βρέτας ἀγνὸν ἄγουσα ληιστὴ μὲν ἐοῦσα, φίλοις δ' ἐπίκουρος Ἀθήνη.
[para]ἤδη καὶ βουλῇσι θεῆς ὑποεργὸς Ἐπειὸς Τροίης ἐχθρὸν ἄγαλμα πελώριον ἵππον ἐποίει.
καὶ δὴ τέμνετο δοῦρα καὶ ἐς πεδίον κατέβαιναν Ἴδης ἐξ αὐτῆς, ὁπόθεν καὶ πρόσθε Φέρεκλος
νῆας Ἀλεξάνδρῳ τεκτῆνατο, πῆματος ἀρχήν. ποίει δ' εὐρυτάτης μὲν ἐπὶ πλευρῆς ἀραρυῖαν
γαστέρα κοιλήνας, ὁπόσον νεὸς ἀμφιελίσσης ὀρθὸν ἐπὶ στάθμην μέγεθος τορνῶσατο τέκτων.

unit_5 αὐχένα δὲ γλαφυροῖσιν ἐπὶ στήθεσσιν ἔπηξε ξανθῷ πορφυρόπεζαν ἐπιρρήνας τρίχα χρυσῷ· ἡ δ'
ἐπικυμαίνουσα μετήορος αὐχένι κυρτῷ ἐκ κορυφῆς λοφόνεντι κατεσφρηγίζετο δεσμῷ.
ὀφθαλμοὺς δ' ἐνέθηκε λιθώπας ἐν δυσὶ κύκλοις γλαυκῆς βηρύλλοιο καὶ αἵμαλέης ἀμεθύσσου·
τῶν δ' ἐπιμισγομένων διδύμης ἀμαρύγματι χροίης γλαυκῶν φοινίσσοντο λίθων ἐλίκεσσι
ὀπωπαί. ἀργυφέους δ' ἐχάραξεν ἐπὶ γναθμοῖσιν ὀδόντας ἄκρα δακεῖν σπεύδοντας ἐυστρέπτοιο
χαλινοῦ·

unit_6 καὶ στόματος μεγάλοιο λαθῶν ἀνέωξε κελεύθους ἀνδράσι κευθομένοισι παλίσροον ἄσθμα
φυλάσσων, καὶ διὰ μυκτῆρων φυσίζοος ἔρρεεν ἀήρ. οὔατα δ' ἀκροτάτοισιν ἐπὶ κροτάφοισιν
ἄρηρεν ὀρθὰ μάλ', αἰὲν ἐτοῖμα μένειν σάλπιγγος ἀκουήν. νῶτα δ' ὁμοῦ λαγόνεσσι συνήρμοσε
καὶ ῥάχιν ὑγρὴν, ἰσχία δὲ γλουτοῖσιν ὀλισθηροῖσι συνῆψε. σύρετο δὲ πρυμνοῖσιν ἐπ' ἵχνεσιν
ἔκλυτος οὐρὴ ἄμπελος ὥς γναμπτοῖσι καθελκομένη θυσάνοισιν. οἱ δὲ πόδες βαλίοισιν
ἐπερχόμενοι γονάτεσσιν εὐπτερον ὥσπερ ἔμελλον ἐπὶ δρόμον ὀπλίζεσθαι, οὕτως ἠπείγοντο·
μένειν δ' ἐκέλευεν ἀνάγκη. οὐ μὲν ὑπὸ κνήμησιν ἀχαλκές ἔξεχον ὀπλαί, μαρμαρέης δ'
ἐλίκεσσι κατεσφῆκωντο χελώνης ἀπτόμεναι πεδίοιο μόγισ κρατερῶνυχι χαλκῷ.

unit_7 κληιστὴν δ' ἐνέθηκε θύρην καὶ κλίμακα τυκτὴν, ἡ μὲν ὅπως αἰδηλὸς ἐπὶ πλευρῆς ἀραρυῖα ἔνθα
καὶ ἔνθα φέρῃσι λόχον κλυτόπωλον Ἀχαιῶν, ἡ δ' ἵνα λυομένη τε καὶ ἔμπεδον εἰς ἐν ἰοῦσα εἴη
σφιν καθύπερθεν ὁδὸς καὶ νέρθεν ὁροῦσαι. ἀμφὶ δὲ μιν λευκοῖο κατ' αὐχένος ἡδὲ γενεῖων
ἄνθεσι πορφυρέοισι πέριξ ἔζωσεν ἱμάντων καὶ σκολιῆς ἐλίκεσσι ἀναγκαίοιο χαλινοῦ
κολλήσας ἐλέφαντι καὶ ἀργυροδίει χαλκῷ. αὐτὰρ ἐπειδὴ πάντα κάμεν μενεδήιον ἵππον,
κύκλον ἐυκνήμιδα ποδῶν ὑπέθηκεν ἐκάστω, ἐλκόμενος πεδίοισιν ὅπως πειθήνιος εἴη μηδὲ
βιαζόμενοισι δυσέμβατον οἶμον ὀδεύη. [para]ὥς ὁ μὲν ἐξήστραπτε φόβῳ καὶ κάλλει πολλῷ
εὐρύς θ' ὑψηλός τε· τὸν οὐδέ κεν ἀρνήσαιο,

unit_8 εἴ μιν ζῶν ἔτετμεν, ἐλαυνέμεν ἵππιος Ἄρης. ἀμφὶ δὲ μιν μέγα τεῖχος ἐλήλατο, μή τις Ἀχαιῶν
πρὶν μιν ἐσαθρήσειε, δόλον δ' ἀνάπυστον ἀνάψῃ. οἱ δὲ Μυκηναίης Ἀγαμέμνονος ἐγγύθι νηὸς
λαῶν ὀρτυμένων ὄμαδον καὶ κύμα φυγόντες ἐς βουλὴν βασιλῆες ἀολλίσθησαν Ἀχαιῶν. ἡ δὲ
τανυφθόγγοιο δέμας κήρυκος ἐλοῦσα συμφράδμων Ὀδυσῇ παρίστατο θοῦρις Ἀθήνη ἀνδρὸς
ἐπιχρίουσα μελίχροϊ νέκταρι φωνήν. αὐτὰρ ὁ δαιμονίῃσι νόον βουλῇσιν ἐλίσσων πρῶτα μὲν
εἰστήκει κενεόφρονι φωτὶ ἐοικῶς ὄμματος ἀτρέπτοιο βολὴν ἐπὶ γαῖαν ἐρείσας, ἄφνω δ'
ἀενάων ἐπέων ὠδῖνας ἀνοίξας δεινὸν ἀνεβρόντησε καὶ ἡερίης ἄτε πηγῆς ἐξέχεεν μέγα λαῖτμα
μελισταγέος νιφετοῖο·

unit_9 ὦ φίλοι, ἤδη μὲν κρύφιος λόχος ἐκτετέλεσται χερσὶ μὲν ἀνδρομέησιν, ἀτὰρ βουλῇσιν Ἀθήνης.
ὁμῆες δ', οἷτε μάλιστα πεποιθότες κάρτεϊ χειρῶν, πρόφρονες ἀλκίεντι νόῳ καὶ τλήμονι θυμῷ
σπέσθε μοι· οὐ γὰρ ἔοικε πολὺν χρόνον ἐνθάδ' ἐόντας μοχθίζειν ἀτέλεστα καὶ ἀχρεὰ
γηράσκοντας, ἀλλὰ χρή ζῶοντας ἀοίδιμον ἔργον ἀνύσσαι ἢ θανάτῳ βροτόεντι κακοκλεῆς
αἴσχος ἀλύξαι. ἡμῖν θαλπωραὶ προφερέστεραι ἤπερ ἐκείνοις, εἰ μήπω στρουθοῖο καὶ ἀρχαίοιο
δράκοντος καὶ καλῆς πλατάνοιο καὶ ὠκυμόροις ἐπὶ τέκνοις μητέρος ἐλκομένης ἀπαλῶν τ'
ἐλάθεσθε νεοσσῶν. εἰ δὲ θεοπροπίῃσι γέρων ἀνεβάλλετο Κάλχας, ἀλλὰ καὶ ὥς Ἑλένοιο
μετήλυδος ὁμφητῆρος μαντοσύναι καλέουσιν ἐτοιμοτάτην ἐπὶ νίκην.

unit_10

τούνεκά μοι πείθεσθε, καὶ ἱππεῖν ἐπὶ νηδὺν θαρσαλέοι σπεύδωμεν, ὅπως αὐτάγρετον ἄλγος
Τρῶες ἀταρβήτοιο θεῆς ἀπατήνορα τέχνην Ἴλιον εἰσανάγωσιν ἐὼν κακὸν ἀμφαγαπῶντες. οἱ δ'
ἄλλοι πρυμναῖα μεθίετε πείσματα νηῶν πῦρ ἴδιον πλεκτῆσιν ἐνὶ κλισίῃσι βαλόντες· Ἰλιάδος δὲ
λιπόντες ἐρημαίην χθονὸς ἀκτὴν πλώετε πασσυδίῃ ψευδώνυμον οἴκαδε νόστον, εἰσόκεν
εὐόρμου τετανυσμένον ἐκ περιωπῆς ὕμμι συναγρομένοις ἐπὶ γείτονος αἰγιαλοῖο σημαίνῃ
παλίνορσον ἐπὶ πλόον ἐσπέριον πῦρ. καὶ τότε μήτε τις ὄκνος ἐπειγομένων ἐρετῶν γινέσθω
μήτ' ἄλλο φόβου νέφος, οἷά τε νύκτες ἀνθρώποισι φέρουσιν ἐλαφροῦ δείματα θυμοῦ.

unit_11

ἔστω δὲ προτέρης ἀρετῆς ἐμφύλιος αἰδώς, μηδὲ τις αἰσχύνηεν ἐὼν κλέος, ὥς κεν ἕκαστος ἄξιον
ῶν ἐμόγησε λάβῃ γέρας ἵπποσυνάων. [para]ὥς φάμενος βουλῆς ἐξήρχετο· τοῖο δὲ μύθοις
πρῶτος ἐφωμάρτησε Νεοπτόλεμος θεοειδής, πῶλος ἄτε δροσόεντος ἐπειγόμενος πεδίοιο, ὅστε
νεοζυγέεσσιν ἀγαλλόμενος φαλάροις ἐφθασε καὶ μάλιστα καὶ ἥνιοχῆος ἀπειλήν. Τυδείδης δ'
ἐπόρουσε Νεοπτολέμῳ Διομήδης θαυμάζων, ὅτι τοῖος ἦν καὶ πρόσθεν Ἀχιλλεύς. ἔσπετο καὶ
Κυάνιππος, ὃν εὐπατέρεια Κομαιθῶ Τυδῆς θαλάμοιο μινυνθαδίοιο τυχοῦσα ὠκυμῶρ τέκε
παῖδα σακεσπάλῳ Αἰγιάλῃ. ἔσθη καὶ Μενέλαος· ἄγεν δὲ μιν ἄγριος ὄρμη Διηφόβου ποτὶ δῆριν,
ἀπηνέει δ' ἔξεε θυμῷ δεύτερον ἀρπακτῆρα γάμου λελιημένος εὐρεῖν.

unit_12

τῷ δ' ἐπὶ Λοκρὸς ὄρουσεν Ὀϊλῆος ταχὺς Αἴας, εἰσέτι θυμὸν ἔχων πεπνυμένον οὐδ' ἐπὶ κούραις
μαργαίνων ἀθέμιστον· ἀνέστησεν δὲ καὶ ἄλλον, Κρητῶν Ἰδομενῆα μεσαιπόλιον βασιλῆα.
Νεστορίδης δ' ἅμα τοῖσιν ἔβη κρατερὸς Θρασυμήδης, καὶ Τελαμώνιος υἱὸς ἐκηβόλος ἦιε
Τεῦκρος· τοῖσι δ' ἐπ' Ἀδμήτοιο πάϊς πολὺῖππος ἀνέστη Εὐμηλος· μετὰ τὸν δὲ θεοπρόπος ἔσσυτο
Κάλχας εὖ εἰδώς, ὅτι μόχθον ἀμήχανον ἐκτελέσαντες ἤδη Τρώιον ἄστρῳ καθιπεύσουσιν Ἀχαιοί.

unit_13

οὐδὲ μὲν οὐδ' οἱ ἔλειφθεν ἀποστρεφθέντες ἀρωγῆς Εὐρύπυλός τ' Εὐαϊμονίδης ἀγαθός τε
Λεοντεύς, Δημοφῶν τ' Ἀκάμας τε, δῶα Θησῆα τέκνα, Ὀρτυγίδης τ' Ἀντικλος, ὃν αὐτόθι
τεθνεῖωτα ἵππῳ δακρύσαντες ἐνεκτερείξαν Ἀχαιοί, Πηνέλεώς τε Μέγης τε καὶ Ἀντιφάτης
ἀγαπήνωρ Ἰφιδάμας τε καὶ Εὐρυδάμας, Πελῖαο γενέθλη, τόξῳ δ' Ἀμφιδάμας κεκορυθμένος·
ὕστατος αὖτε τέχνης ἀγλαόμητις ἔης ἐπέβαινεν Ἐπειός. [para]εὐξάμενοι δὲ ἔπειτα Διὸς
γλαυκῶπιδι κούρῃ ἱππεῖν ἔσπευδον ἐς ὀλκάδα· τοῖσι δ' Ἀθήνῃ ἀμβροσίῃ κεράσασα θεῶν
ἐκόμισσεν ἐδωδὴν δεῖπνον ἔχειν, ἵνα μή τι πανημέριοι λοχῶντες τειρόμενοι βαρύθοιεν
ἀτερπέι γούνατα λιμῶ. ὥς δ' ὅποτε κρυμοῖσιν ἀελλοπόδων νεφελῶν ἡέρα παχνώσασα χιῶν
ἐπάλυνεν ἀρούρας, τηκομένη δ' ἀνέηκε πολὺν ῥόον· οἱ δ' ἀπὸ πέτρης ὀξὺ καταθρόσκοντα
κυβιστητῆρι κυδοιμῷ δοῦπον ὑποπτήξαντες ὀριτρεφῆος ποταμοῖο θῆρες ἐρώησαντες ὑπὸ
πτύχα κοιλάδος εὐνῆς

unit_14

σιγῇ φρικαλέῃσιν ἐπὶ πλευρῇσι μένουσι, πικρὰ δὲ πεινῶντες οἰζυρῆς ὑπ' ἀνάγκης τλήμονες
ἐκδέχεται, πότε παύεται ὄβριμον ὕδωρ· ὥς οἷγε γλαφυροῖο διὰ ξυλόχοιο θορόντες ἀτλήτους
ἀνέχοντο πόνους ἀκμήτες Ἀχαιοί. τοῖσι δ' ἐπεκλήσισε θύρην ἐγκύμονος ἵππου πιστὸς
ἀτεκμάρτοιο δόλου πυλαωρὸς Ὀδυσεύς. αὐτὸς δ' ἐν κεφαλῇ σκοπὸς ἔζετο· τῷ δὲ οἱ ἄμφω
ὀφθαλμῷ ποθέοντες ἐλάνθανον ἐκτὸς ἐόντας. Ἀτρεΐδης δ' ἐκέλευσεν ὑποδρηστήρας Ἀχαιοὺς
λῦσαι λάινον ἔρκος εὐγνάμπτοις μακέλλαις, ἵππος ὅπερ κεκάλυπτο· θέλεν δὲ ἐ γυμνὸν ἐᾶσαι,
τηλεφανῆς ἵνα πᾶσιν ἔῃν χάριν ἀνδράσι πέμποι. καὶ τὸ μὲν ἐξελάχαινον ἐφημοσύνη βασιλῆος.
[para]ἠέλιος δ' ὅτε νύκτα παλίνσκιον ἀνδράσιν ἔλκων ἐς δύσιν ἀχλυόπεζαν ἐκηβόλον ἔτραπεν
ἡῶ, δὴ τότε κηρύκων ἀπεκίδνατο λαὸν αὐτὴ φεύγειν ἀγγελεύουσα καὶ ἐλκόμεν εἰς ἄλα κοίλην
νῆας εὐκραίρους ἀνά τε πρυμνήσια λῦσαι. ἔνθα δὲ πευκήεντος ἀνασχόμενοι πυρὸς ὀρμὴν

unit_15

ἔρκεά τε πρήσαντες ἐυσταθέων κλισιάων νηυσὶν ἀνεπλώεσκον ἀπὸ Ῥοιτειάδος ἀκτῆς ὄρμον ἐς
ἀντιπέραιον ἐυστεφάνου Τενέδοιο γλαυκὸν ἀναπτύσσοντες ὕδωρ Ἀθαμαντίδος Ἑλλῆς. μούνοι
δὲ πληγῇσιν ἐκούσια γυῖα χαραχθεὶς Αἰσιμίδης ἐλέλειπτο Σίνων, ἀπατήλιος ἥρως, κρυπτὸν ἐπὶ

Τρώεσσι δόλον καὶ πῆματα κεύθων. ὥς δ' ὁπότε σταλίκεσσι λίνον περικυκλώσαντες θηρσὶν ὀριπλανέεσσι λόχον πολυωπὸν ἔπηξαν ἄνδρες ἀγρευτῆρες· ὁ δ' ἐκκριδὼν οἶος ἀπ' ἄλλων, λαθρίδιος πυκινοῖσιν ὑπὸ πτόρθοις δεδυκώς, δίκτυα παπταίνων ἔλαθεν θηροσκοπὸς ἀνὴρ· ὥς τότε λωβητοῖσι περίστικτος μελέεσσι Τροίῃ λυγρὸν ὄλεθρον ἐμήδετο. καὶ δέ οἱ ὤμους ἔλκεσι ποιητοῖσι κατέρρειε νήχυτον αἶμα.

unit_16 ἡ δὲ περὶ κλισίῃσιν ἐμαίνεται παννυχίη φλόξ καπνὸν ἐρευγομένη περιδινέα φοιτάδι ριπῇ· Ἥφαιστος δ' ἐκέλευεν ἐρίβρομος· ἐκ δὲ θυέλλας παντοίας ἐτίνασσεν ἐπιπνεῖουσα καὶ αὐτή, μήτηρ ἀθανάτοιο πυρός, φαεσίμβροτος Ἥρη. ἥδη δὲ Τρώεσσι καὶ Ἰλιάδεσσι γυναῖξιν ὀρθρον ὑπὸ σκιδόντα πολύθροος ἤλυθε φήμη δῆιον ἀγγέλλουσα φόβον σημάτων καπνῷ. αὐτίκα δ' ἐξέθορον πυλέων πετάσαντες ὀχῆας πεζοὶ θ' ἵππῆς τε καὶ ἐς πεδίον προχέοντο διζόμενοι, μὴ πού τις ἔην δόλος ἄλλος Ἀχαιῶν. οἱ δὲ θοοὺς οὐρῆας ὑποζεύξαντες ἀπῆναις ἐκ πόλιος κατέβαινον ἅμα Πριάμῳ βασιλῇ ἄλλοι δημογέροντες· ἐλαφρότατοι δ' ἐγένοντο θαλπόμενοι περὶ παισίν, ὅσους λίπε φοίνιος Ἄρης,

unit_17 ὁσόμενοι καὶ γῆρας ἐλεύθερον· οὐ μὲν ἔμελλον γηθήσιν ἐπὶ δηρόν, ἐπεὶ Διὸς ἤθελε βουλή. οἱ δ' ὅτε τεχνήεντος ἴδον δέμας αἰόλον ἵππου, θαύμασαν ἀμφιχυθέντες, ἅτ' ἠχῆντες ἰδόντες αἰετὸν ἀλκῆεντα περικλάζουσι κολοιοί. τοῖσι δὲ τετρηχυῖα καὶ ἄκριτος ἔμπεσε βουλή· οἱ μὲν γὰρ πολέμῳ βαρυπενθεὶ κεκμηῶτες, ἵππον ἀπεχθήραντες, ἐπεὶ πέλεν ἔργον Ἀχαιῶν, ἤθελον ἢ δολιχοῖσιν ἐπὶ κρημνοῖσιν ἀράξαι ἢ καὶ ἀμφιτόμοις διαρρηῆσαι πελέκεσσιν·

unit_18 οἱ δὲ νεοξέστοιο πεποιθότες ἔργμασι τέχνης ἀθανάτοις ἐκέλευον ἀρήιον ἵππον ἀνάψαι, ὕστερον Ἀργεῖοιο μόθου σημήιον εἶναι. φραζομένοις δ' ἐπὶ τοῖσι παναίολα γυῖα κομίζων γυμνὸς ὑπὲρ πεδίοιο φάνη κεκακωμένος ἀνὴρ· αἶματι δὲ σμῶδιγγες ἀεικέϊ βεβριθυῖαι ἵχνια λωβήεντα θοῶν ἀνέφαινον ἱμάντων. αὐτίκα δὲ Πριάμοιο ποδῶν προπάροιθεν ἔλυσθεις ἱκεσίαις παλάμῃσι παλαιῶν ἤψατο γούνων, λισσόμενος δὲ γέροντα δολοπλόκον ἵαχε μῦθον·

unit_19 ἄνδρα μὲν Ἀργεῖοισιν ὁμόπλοον εἴ μ' ἐλεαίρεις, Τρώων δὲ ῥυστῆρα καὶ ἄστεος εἴ με σαώσεις, Δαρδανίδη σκηπτοῦχε, καὶ ὕστατον ἐχθρὸν Ἀχαιῶν— οἷά με λωβήσαντο θεῶν ὅπιν οὐκ ἀλέγοντες οὐδὲν ἀλιτραίνοντα, κακοὶ καὶ ἀπηνέες αἰεὶ· ὥς μὲν Ἀχιλλῆος γέρας ἥρπασαν Αἰακίδαο, ὥς δὲ Φιλοκτήτην ἔλιπον πεπεδημένον ὕδρῳ, ἔκτειναν δὲ καὶ αὐτὸν ἀγασσάμενοι Παλαμήδην. καὶ νῦν οἷά μ' ἔρεξαν ἀτάσθαλοι, οὐνεκα φεύγειν οὐκ ἔθελον σὺν τοῖσι, μένειν δ' ἐκέλευον ἐταίρους·

unit_20 οἱ δὲ νοοπλήγεσσιν ἀτασθαλίῃσι δαμέντες εἵματα μὲν μ' ἀπέδυσαν, ἀεικελίῃσι δ' ἱμάσθαις πᾶν δέμας οὐτήσαντες ἐπὶ ξείνῃ λίπον ἀκτῇ. ἀλλά, μάκαρ, πεφύλαξο Διὸς σέβας ἱκεσίοιο· χάρμα γὰρ Ἀργεῖοισι γενήσομαι, εἴ κεν ἐάσης χερσὶν ὑπὸ Τρώων ἰκέτην καὶ ξεῖνον ὀλέσθαι. αὐτὰρ ἐγὼ πάντεσσιν ἐπάρκιος ἔσσομαι μῖν μηκέτι δειμαίνειν πόλεμον παλίνορσον Ἀχαιῶν. [para]ὥς φάτο· τὸν δ' ὁ γέρων ἀγανῇ μειλίζατο φωνῇ·

unit_21 ξεῖνε, σὲ μὲν Τρώεσσι μεμιγμένον οὐκέτ' ἔοικε τάρβος ἔχειν· ἔφυγες γὰρ ἀνάρσιον ὕβριν Ἀχαιῶν. αἰεὶ δ' ἡμέτερος φίλος ἔσσειαι, οὐδέ σε πάτρης οὐδὲ πολυκτεάνων θαλάμων γλυκὺς ἱμερὸς αἰρεῖ. ἀλλ' ἄγε καὶ σύ μοι εἰπέ, τί τοι τόδε θαῦμα τέτυκται, ἵππος, ἀμειλίκτοιο φόβου τέρας· εἰπέ δὲ σεῖο οὔνομα καὶ γενεήν, ὁπόθεν δέ σε νῆες ἔνεικαν. [para]τὸν δ' ἐπιθαρήσας προσέφη πολυμήχανος ἥρως· ἐξερῶ καὶ ταῦτα· σὺ γάρ μ' ἐθέλοντα κελεύεις. Ἄργος μοι πόλις ἐστί, Σίνων δέ μοι οὔνομα κεῖται· Αἴσιμον αὖ καλέουσιν ἐμὸν πολὶὸν γενετῆρα·

unit_22 ἵππον δ' Ἀργεῖοισι παλαίφατον εὔρεν Ἐπειός· εἰ μὲν γάρ μιν ἔατε μένειν αὐτοῦ ἐνὶ χώρῃ, Τροίην θέσφατόν ἐστιν ἐλεῖν πόλιν ἔγχος Ἀχαιῶν· εἰ δέ μιν ἀγνὸν ἄγαλμα λάβῃ νηοῖσιν Ἀθήνῃ, φεύζονται προφυγόντες ἀννηνύστοις ἐπ' ἀέθλοις. ἀλλ' ἄγε δὴ σειρήσι περίπλοκον ἀμφιβαλόντες ἔλκετ' ἐς ἀκρόπολιν μεγάλην χρυσήνιον ἵππον· ἄμμι δ' Ἀθηναίῃ ἐρυσίπτολις

ἡγεμονεῦοι δαιδάλεον σπεύδουσα λαβεῖν ἀνάθημα καὶ αὐτή. [para]ὥς ἄρ' ἔφη· καὶ τὸν μὲν ἄναξ ἐκέλευσε λαβόντα ἔσσασθαι χλαῖνάν τε χιτῶνά τε, τοὶ δέ, βοεῖαις δησάμενοι σειρήσιν, εὐπλέκτοισι κάλωσιν εἵλκον ὑπὲρ πεδίοιο, θοῶν ἐπιβήτορα κύκλων, ἵππον ἀριστήεσσι βεβυσμένον· οἱ δὲ πάροιθεν αὐλοὶ καὶ φόρμιγγες ὁμὴν ἐλίγαινον ἀοιδήν.

unit_23

σχέτιον ἀφραδέων μερόπων γένος, οἷσιν ὁμίχλη ἄσκοπος ἐσσομένων· κενεῶ δ' ὑπὸ χάρματι πολλοὶ πολλάκις ἀγνώσσουσι περιπταίνοντες ὀλέθρῳ. οἷη καὶ Τρώεσσι τότε φθισίμβροτος ἄτη ἐς πόλιν αὐτοκέλευθος ἐκώμασεν· οὐδέ τις ἀνδρῶν ἦδεεν, οὐνεκα λάβρον ἐφέλκετο πένθος ἄλαστον. ἄνθεα δὲ δροσόεντος ἀμυσσάμενοι ποταμοῖο ἔστεφον αὐχενίους πλοκάμους σφετέραιο φονῆος. γαῖα δὲ χαλκείοισιν ἐρεικομένη περὶ κύκλοις δεινὸν ὑπεβρυχάτο, σιδήρειοι δὲ δι' αὐτῶν τριβόμενοι τρηχεῖαν ἀνέστενον ἄξονες ἡχήν· τετρίγει δὲ κάλων ξυνοχή, καὶ πᾶσα ταθεῖσα λιγνὺν αἰθαλόεσσαν ἔλιξ ἀνεκῆκιε σειρή. πολλή δ' ἐλκόντων ἐνοπὴ καὶ κόμπος ὁρώρει· ἔβρεμε νυμφαίῃσιν ἅμα δρυσι δάσκιος Ἴδη,

unit_24

ἴαχε καὶ Ξάνθου ποταμοῦ κυκλοῦμενον ὕδωρ, καὶ στόμα κεκλήγει Σιμοεῖσιον· οὐρανὴ δὲ ἐκ Διὸς ἐλκόμενον πόλεμον μαντεύετο σάλπιγξ. οἱ δ' ἦγον προπάροιθεν· ὁδὸς δ' ἐβαρύνετο μακρὴ σχιζομένη ποταμοῖσι καὶ οὐ πεδίοισιν ὁμοίῃ. εἶπετο δ' αἰόλος ἵππος ἀρηιφίλους ἐπὶ βωμοὺς κυδιῶν ὑπέροπλα, βίην δ' ἐπέρεισεν Ἀθήνη χεῖρας ἐπιβρίσασα νεογλυφῶν ἐπὶ μηρῶν. ὦδε θέων ἀκίχητος ἐπέδραμε θᾶσσον οἰστοῦ Τρῶας ἐυσκάρθοις ὁδοιπορίῃσι διώκων, εἰσόκε δὴ πυλέων ἐπεβήσατο Δαρδανιάων. αἱ δὲ οἱ ἐρχομένῳ θυρέων πτύχες ἐστείνοντο· ἀλλ' Ἥρῃ μὲν ἔλυσεν ἐπὶ δρόμον αὐθις ὁδοῖο πρόσθεν ἀναστέλλουσα, Ποσειδάων δ' ἀπὸ πύργων σταθμὸν ἀνοιγομένων πυλέων ἀνέκοπτε τριαίνῃ.

unit_25

Τρωιάδες δὲ γυναῖκες ἀνὰ πτόλιν ἄλλοθεν ἄλλαι, νύμφαι τε πρόγαμοί τε καὶ ἴδμονες Εἰλειθυΐης, μολπὴ τ' ὀρχηθμῶ τε περὶ βρέτας εἰλίσσοντο· ἄλλαι δὲ χνοώσαν ἀμελγόμεναι χάριν ὄμβρου ὀλκῶ δουρατέῳ ῥοδέους στορέσαντο τάπητας. αἱ δὲ θαλασσαίης ἐπιμάζια νήματα μίτρης λυσάμεναι κλωστοῖσι κατέπλεκον ἄνθεσιν ἵππον. καὶ τις ἀπειρεσίῳ πίθου κρήδεμνον ἀνεῖσα χρυσεῖῳ προχέουσα κρόκῳ κεκερασμένον οἶνον γαῖαν ἀνεκνίσσωσε χυτὴν εὐώδει πηλῶ.

unit_26

ἀνδρομέῃ δὲ βοῇ συνεβάλλετο θῆλυς ἰωή, καὶ παίδων ἀλαλητὸς ἐμίσγετο γήραος ἡχῇ. οἶαι δ' ἀφνειοῖο μετῆλυδες Ὠκεανοῖο, χεῖματος ἀμφίπολοι, γεράνων στίχες ἡεροφώνων, κύκλον ἐπογμεύουσιν ἀλήμονος ὀρχηθμοῖο γειοπόνους ἀρότῃσιν ἀπεχθέα κεκληγυῖαι· ὥς οἷγε κλαγγῇ τε δι' ἄστεος ἡδὲ κυδοιμῶ ἦγον ἐς ἀκρόπολιν βεβαρημένον ἔνδοθεν ἵππον. κούρη δὲ Πριάμοιο θεήλατος οὐκέτι μῖμνεν ἤθελεν ἐν θαλάμοισι· διαρρήξασα δ' ὀχῆας ἔδραμεν ἥ τε πόρτις ἀήσυρος, ἦν τε τυπεῖσαν κέντρον ἀνεπτοίησε βοορραίσταο μύωπος· ἡ δ' οὐκ εἰς ἀγέλην ποτιδέρκεται οὐδὲ βοτῆρι πείθεται οὐδὲ νομοῖο λιλαίεται, ἀλλὰ βελέμνῳ ὀξεί θηγομένη βοέων ἐξήλυθε θεσμῶν·

unit_27

τοίῃ μαντιπόλοιο βολῆς ὑπὸ νύγματι κούρη πλαζομένη κραδίην ἱερὴν ἀνεσεῖετο δάφνην. πάντῃ δ' ἐβρυχάτο κατὰ πτόλιν· οὐδὲ τοκῆων οὐδὲ φίλων ἀλέγιζε· λίπεν δὲ ἐπαρθένος αἰδώς. οὐχ οὕτω θρήισαν ἐνὶ δρυμοῖσι γυναῖκα νήδυμος αὐλὸς ἔτυψεν ὀρειμανέος Διονύσου, ἦτε θεῶ πληγεῖσα παρήγορον ὄμμα τιταίνει γυμνὸν ἐπισσεῖουσα κάρη κυανάμπυκι κισσῶ, ὥς ἦγε πτερόεντος ἀναΐξασα νόοιο Κασσάνδρῃ θεόφοιτος ἐμαίνεται· πυκνὰ δὲ χαίτην κοπτομένη καὶ στέρνον ἀνίαχε μαινάδι φωνῇ· [para]ὦ μέλειοι, τίνα τοῦτον ἀνάρσιον ἵππον ἄγοντες δαιμόνιοι μαίνεσθε καὶ ὑστατίνῃ ἐπὶ νύκτα σπεύδετε καὶ πολέμοιο πέρας καὶ νήγρετον ὕπνον; δυσμενέων ὅδε κῶμος ἀρήιος· αἱ δὲ που ἤδη τίκτουςιν μογερῆς Ἑκάβης ὠδῖνες ὀνειρών, λήγει δ' ἀμβολιεργὸν ἔτος πολέμοιο λυθέντος. τοῖος ἀριστήων λόχος ἔρχεται, οὓς ἐπὶ χάρμην τεύχεσιν ἀστράπτοντας ἀμαυροτάτην ὑπὸ νύκτα τέζεται ὄβριμος ἵππος· ἐπὶ χθόνα δ' ἄρτι θορόντες

- unit_28 ἔς μόθον ὀρμήσουσι τελειότατοι πολεμισταί. οὐ γὰρ ἐπ' ὠδίνεσσι μογοστόκον ἵππον ἀνεῖσαι ἀνδράσι τικτομένοισιν ἐπισχίσουσι γυναῖκες, αὐτὴ δ' Εἰλείθυια γενήσεται, ἥ μιν ἔτευξε· γαστέρα δὲ πλήθουσιν ἀνακλίνασα βοήσῃ μαῖα πολυκλαύτοιο τόκου πτολίπορθος Ἀθήνη. καὶ δὴ πορφύρεον μὲν ἐλίσσεται ἔνδοθι πύργων αἵματος ἐκχυμένου πέλαγος καὶ κύμα φόνιοι, δεσμά τε συμπαθέων πλέκεται περὶ χερσὶ γυναικῶν νυμφία, φωλεύει δ' ὑπὸ δούρασι κευθόμενον πῦρ.
- unit_29 ὦμοι ἐμῶν ἀχέων, ὦμοι σέο, πάτριον ἄστρ, αὐτίκα λεπταλέη κόνις ἔσσεαι, οἷχεται ἔργον ἀθανάτων, προθέλυμνα θεμεῖλια Λαομέδοντος. καὶ σέ, πάτερ, καὶ μήτερ, ὀδύρομαι, οἶά μοι ἦδη ἀμφοτέρω πεῖσεσθε· σὺ μὲν, πάτερ, οἰκτρὰ δεδουπῶς κείσεαι Ἐρκεῖοιο Διὸς μεγάλου παρὰ βωμῶ· μήτερ ἀριστοτόκεια, σὲ δὲ βροτέης ἀπὸ μορφῆς λυσσαλέην ἐπὶ παισὶ θεοὶ κύνα ποιήσουσι. δῖα Πολυξείνη, σὲ δὲ πατρίδος ἐγγυθὶ γαίης κεκλιμένην ὀλίγον δακρύσομαι· ὥς ὄφελέν τις Ἀργείων ἐπὶ σοῖσι γόοις ὀλέσαι με καὶ αὐτήν. τίς γάρ μοι χρειῶ βιότου πλέον, εἴ με φυλάσσει οἰκτροτάτῳ θανάτῳ, ξείνῃ δέ με γαῖα καλύψει; τοιάδε μοι δέσποινα καὶ αὐτῷ δῶρον ἄνακτι ἀντὶ τόσων καμάτων Ἀγαμέμνονι πότμον ὑφαίνει.
- unit_30 ἀλλ' ἦδη φράζεσθε—τὰ δὲ γνῶσεσθε παθόντες— καὶ νεφέλην ἀπόθεσθε, φίλοι, βλαψίφρονος ἄτης. ῥηγνύσθω πελέκεσσι δέμας πολυχανδέος ἵππου ἢ πυρὶ καιέσθω· δολόεντα δὲ σώματα κεῦθον ὀλλύσθω, μεγάλη δὲ ποθὴ Δαναοῖσι γενέσθω. καὶ τότε μοι δαίνυσθε καὶ ἐς χορὸν ὀτρύνεσθε στησάμενοι κρητῆρας ἐλευθερίης ἐρατεινῆς. [para]ἠ μὲν ἔφη· τῇ δ' οὐτις ἐπείθετο· τὴν γὰρ Ἀπόλλων ἀμφοτέρον μάντιν τ' ἀγαθὴν καὶ ἄπιστον ἔθηκεν.
- unit_31 τὴν δὲ πατὴρ ἐνένιπεν ὁμοκλήσας ἐπέεσσι· τίς σε πάλιν, κακόμαντι, δυσώνυμος ἦγαγε δαίμων, θαρσαλέη κυνόμυια; μάτην ὑλάους' ἀπερύκεις. οὐπῶ σοι κέκμηκε νόος λυσσώδεϊ νούσῳ, οὐδὲ παλιμφήμων ἐκορέσσαο λαβροσυνάνων; ἀλλὰ καὶ ἡμετέρησιν ἐπαχθυμένη θαλίῃσιν ἤλυθες, ὁππότε πᾶσιν ἐλεύθερον ἦμαρ ἀνῆψεν ἡμῖν Ζεὺς Κρονίδης, ἐκέδασσε δὲ νῆας Ἀχαιῶν. οὐδ' ἔτι δούρατα μακρὰ τινάσσεται, οὐδ' ἔτι τόξα ἔλκεται, οὐ ξιφῶν σελαγὴ, σιγῶσι δ' οἰστοί, ἀλλὰ χοροὶ καὶ μοῦσα μελίπνοος, οὐδ' ἔτι νείκη, οὐ μήτηρ ἐπὶ παιδὶ κινύρεται, οὐδ' ἐπὶ δῆριν ἄνδρα γυνὴ πέμψασα νέκυν δακρύσατο χήρην· ἵππον ἀνελκόμενον δέχεται πολιοῦχος Ἀθήνη. παρθένηε τολμήεσσα, σὺ δὲ πρὸ δόμοιο θοροῦσα ψεύδεα θεσπίζουσα καὶ ἄγρια μαργαίνουσα μοχθίζεις ἀτέλεστα καὶ ἱερὸν ἄστρ μιαίνεις. ἔρρ' οὕτως· ἡμῖν δὲ χοροὶ θαλῖαι τε μέλονται. οὐ γὰρ ἔτι Τροίης ὑπὸ τείχεσι δεῖμα λέλειπται, οὐδ' ἔτι μαντιπόλοιο τεῆς κεχρήμεθα φωνῆς. [para]ὥς εἰπὼν ἐκέλευσεν ἄγειν ἑτερόφρονα κούρην
- unit_32 κεύθων ἐν θαλάμοισι· μόγις δ' ἀέκουσα τοκῇ πείθετο, παρθενίῳ δὲ περὶ κλιντῆρι πεσοῦσα κλαῖεν ἐπισταμένη τὸν ἐὸν μόρον· ἔβλεπε δ' ἦδη πατρίδος αἰθομένης ἐπὶ τείχεσι μαρνάμενον πῦρ. οἱ δὲ πολιισούχοιο θεῆς ὑπὸ νηδὸν Ἀθήνης ἵππον ἀναστήσαντες ἐυξέστων ἐπὶ βάρθρων ἔφλεγον ἱερὰ καλὰ πολυκνίσσων ἐπὶ βωμῶν· ἀθάνατοι δ' ἀνένευον ἀνηνύστους ἐκατόμβας. εἰλαπίνῃ δ' ἐπίδημος ἦν καὶ ἀμήχανος ὕβρις, ὕβρις ἐλαφρίζουσα μέθην λυσήνορος οἴνου.
- unit_33 ἀφραδίῃ τε βέβυστο, μεθημοσύνη τε κεχύνει πᾶσα πόλις, πυλέων δ' ὀλίγοις φυλάκεσσι μεμῆλαι· ἦδη γὰρ καὶ φέγγος ἐδύετο, δαιμονίῃ δὲ Ἴλιον αἰπεινὴν ὀλεσίπτολις ἀμφέβαλεν νύξ. Ἀργεῖῃ δ' Ἑλένη πολὺν δέμας ἀσκήσασα ἦλθε δολοφρονέουσα πολυφράδμων Ἀφροδίτῃ, ἐκ δὲ καλεσσαμένη προσέφη πειθήμονι φωνῇ· [para]νύμφα φίλη, καλέει σε πόσις Μενέλαος ἀγῆνωρ ἵππῳ δουρατέῳ κεκαλυμμένος, ἀμφὶ δ' Ἀχαιῶν ἡγεμόνες λοχόωσι τεῶν μνηστῆρες ἀέθλων.
- unit_34 ἀλλ' ἴθι, μὴδ' ἔτι τοι μελέτω Πριάμοιο γέροντος μήτ' ἄλλων Τρώων μήτ' αὐτοῦ Δηϊφόβοιο· ἦδη γὰρ σε δίδωμι πολυτλήτῳ Μενελάῳ. [para]ὥς φαμένη θεὸς αὖτις ἀνέδραμεν· ἡ δὲ δόλοισι θελγομένη κραδίην θάλαμον λίπε κηώνετα, καὶ οἱ Δηϊφοβὸς πόσις εἶπετο· τὴν δὲ κιοῦσαν Τρωάδες ἐλκεχίτωνες ἐθηήσαντο γυναῖκες. ἡ δ' ὁπόθ' ὑψιμέλαθρον ἐς ἱερὸν ἦλθεν Ἀθήνης,

ἔστη παπταίνουσα φυὴν εὐήνορος ἵππου. τρὶς δὲ περιστείχουσα καὶ Ἀργείους ἐρέθουσα πάσας
ἡυκόμους ἀλόχους ὀνόμαζεν Ἀχαιῶν φωνῇ λεπταλήῃ· τοὶ δ' ἔνδοθι θυμὸν ἄμυσσον ἀλγεινοὶ
κατέχοντες ἐεργμένα δάκρυα σιγῇ. ἔστανε μὲν Μενέλαος, ἐπεὶ κλύε Τυνδαρεώνης, κλαῖε δὲ
Τυδείδης μεμνημένος Αἰγιαλείης,

unit_35

οὐνομα δ' ἐποίησεν Ὀδυσσεῖα Πηνελοπείης. Ἄντικλος δ' ὅτε κέντρον ἐδέξατο Λαοδαμείης,
μοῦνος ἀμοιβαίην ἀνεβάλλετο γῆρυν ἀνοίξας· ἀλλ' Ὀδυσεὺς κατέπαλτο καὶ ἀμφοτέρης
παλάμησιν ἀμφιπεσῶν ἐπίεζεν ἐπειγόμενον στόμα λῦσαι. μᾶστακα δ' ἀρρήκτοισιν
ἀλυκτοπέδῃσι μεμαρπῶς εἶχεν ἐπικρατέως ὁ δ' ἐπάλλετο χερσὶ πιεσθεῖς, φεύγων ἀνδροφόνοιο
πελώρια δεσμὰ σιωπῆς. καὶ τὸν μὲν λίπεν ἄσθμα φερέσβιον· οἱ δέ μιν ἄλλοι δάκρυσι
λαθριδίοισι κατακλαύσαντες Ἀχαιοὶ κοῖλον ἀποκρύψαντες ἐς ἰσχίον ἔνθεσαν ἵππου καὶ
χλαῖναν μελέεσσιν ἐπὶ ψυχροῖσι βαλόντες. καὶ νύ κεν ἄλλον ἔθελγε γυνὴ δολόμητις Ἀχαιῶν, εἰ
μὴ οἱ βλοσυρῶπις ἀπ' αἰθέρος ἀντήσασα Παλλὰς ἐπηπείλησε, φίλου δ' ἐξήγαγε νηοῦ μούνη
φαινομένη, στερεῇ δ' ἀπεπέμψατο φωνῇ· [para]δειλαίη, τέο μέχρῃς ἀλιτροσύνη σε φέρουσι καὶ
πόθος ἄλλοτρίων λεχέων καὶ Κύπριδος ἄτης; οὐποτε δ' οἰκτεῖρεις πρότερον πόσιν οὐδὲ θύγατρα
Ἑρμιόνην ποθέεις; ἔτι δὲ Τρώεσσιν ἀρήγεις;

unit_36

χάζεο καὶ θαλάμων ὑπερώιον εἰσαναβᾶσα σὺν πυρὶ μελιχίῳ ποτιδέχνησο νῆας Ἀχαιῶν.
[para]ὼς φαμένη κενεὴν ἀπάτην ἐκέδασσε γυναικός. καὶ τὴν μὲν θαλαμόνδε πόδες φέρον· οἱ δὲ
χοροῖο παυσάμενοι καμάτῳ ἀδδηκότες ἥριπον ὕπνω. καὶ δὴ που φόρμιγξ ἀνεπαύσατο, κεῖτο δὲ
κάμνων αὐλὸς ἐπὶ κρητῆρι, κύπελλα δὲ πολλὰ χυθέντα αὐτομάτως ρεῖεσκε καθελκομένων ἀπὸ
χειρῶν. ἡσυχίη δὲ πόλιν κατεβόσκετο, νυκτὸς ἐταίρη, οὐδ' ὕλακὴ σκυλάκων ἠκούετο, πᾶσα δὲ
σιγὴ εἰστήκει καλέουσα φόνον πνεύουσιν αὐτήν. ἤδη δὲ Τρώεσσιν ὀλέθριον εἴλκε τάλαντον
Ζεὺς ταμίης πολέμοιο, μόγις δ' ἐλέλιξεν Ἀχαιοὺς· χάζετο δ' Ἰλιόθεν Λυκίης ἐπὶ πύονα νηὸν
ἀχνύμενος μεγάλοις ἐπὶ τείχεσι Φοῖβος Ἀπόλλων.

unit_37

αὐτίκα δ' Ἀργείοισιν Ἀχιλλῆος παρὰ τύμβον ἀγγελίην ἀνέφαινε Σίνων εὐφεγγεὶ δαλῶ.
παννυχίη δ' ἐτάροισιν ὑπὲρ θαλάμοιο καὶ αὐτὴ εὐειδὴς Ἑλένη χρυσεὴν ἐπεδείκνυτο πεύκην.
ὥς δ' ὁπότε πλήθουσα πυρὸς γλαυκοῖο σελήνῃ οὐρανὸν αἰγλήεντα κατεχρύσωσε προσώπῳ· οὐχ
ὅτε που γλωχῖνας ἀποξύνουσα κεραίης πρωτοφαῆς ὑπὸ μηνὸς ἀνίσταται ἄσκιον ἀχλύν, ἀλλ'
ὅτε κυκλώσασα περίτροχον ὄμματος αὐγὴν ἀντιτύπους ἀκτῖνας ἐφέλκεται ἡλείοιο·

unit_38

τοίη μαρμαίρουσα θεραπναίῃ τότε νύμφη οἶνοπα πῆχυν ἀνεῖλκε, φίλου πυρὸς ἡνιοχῆα. οἱ δὲ
σέλας πυρσοῖο μετήρορον ἀθρήσαντες νῆας ἀνεκρούσαντο παλιγγνάμπτουσι κελεύθοις Ἀργεῖοι
σπεύδοντες, ἅπας δ' ἠπείγετο ναύτης δηναίου πολέμοιο τέλος διζήμενος εὐρεῖν. οἱ δ' αὐτοὶ
πλωτῆρες ἔσαν κρατεροὶ τε μαχηταὶ ἀλλήλοισι τ' ἐκέλευον ἐλαυνέμεν· αἱ δ' ἄρα νῆες ὠκύτεραι
κραιπνῶν ἀνέμων ταχυπειθεὶ ῥιπῇ Ἴλιον εἰσανάγοντο Ποσειδάωνος ἀρωγῇ.

unit_39

ἐνθάδε δὴ πεζοὶ πρότεροι κίον, οἱ δ' ἐπέλειφθεν ἵππῃς κατόπισθεν, ὅπως μὴ Τρώιον ἵπποι
λαὸν ἀναστήσωσιν ἀειρομένῳ χρεμετισμῷ. οἱ δ' ἔτεροι γλαφυρῆς ἀπὸ γαστέρος ἔρρεον ἵππου,
τευχησταὶ βασιλῆες, ἀπὸ δρυὸς οἷα μέλισσαι, αἵ τ' ἐπεὶ οὖν ἔκαμον πολυχανδέος ἔνδοθι σίμβλου
κηρὸν ὑφαίνουσαι μελιγδέα ποικιλοτέχναι, ἐς νομὸν εὐγυάλοιο κατ' ἄγχεος ἀμφιχυθεῖσαι
νύγμασι πημαίνουσι παραστείχοντας ὀδίτας· ὥς Δαναοὶ κρυφίῳ λόχῳ κληῖδας ἀνέντες
θρῶσκον ἐπὶ Τρώεσσι καὶ εἰσέτι κοῖτον ἔχοντας χαλκείου θανάτοιο κακοῖς ἐκάλυψαν ὀνείροις.
νήχετο δ' αἶματι γαῖα, βοή δ' ἄλληκτος ὀρώρει Τρώων φευγόντων, ἐστείνετο δ' Ἴλιος ἱρή
πιπτόντων νεκύων, οἱ δ' ἀνδροφόνῳ κολοσυρτῷ <ἔζεον> ἔνθα καὶ ἔνθα μεμνηότες οἷα
λέοντες σώμασιν ἀρτιφάτοισι γεφυρώσαντες ἀγυῖας. Τρωιάδες δὲ γυναῖκες ὑπὲρ τεγέων
αἰοῦσαι αἱ μὲν ἐλευθερίας ἐρατῆς ἔτι διψώουσαι αὐχένας ἐς θάνατον δειλοῖς ὑπέβαλλον
ἀκοίταις,

- unit_40 αἱ δὲ φίλοις ἐπὶ παισὶ, χελιδόνες οἷάτε κοῦφαι, μητέρες ὠδύροντο· νήε δὲ τις ἀσπαίροντα ἤϊθεον κλαύσασα θανεῖν ἔσπευδε καὶ αὐτὴ οὐδὲ δορυκτῆτοισιν ὁμοῦ δεσμοῖσιν ἔπεσθαι ἤθελεν, ἀλλ' ἐχόλωσε καὶ οὐκ ἐθέλοντα φονῆα καὶ ξυνὸν λέχος ἔσχεν ὀφειλόμενον παρακοίτη. πολλαὶ δ' ἡλιτόμηνα καὶ ἄπνοα τέκνα φέρουσαι γαστέρος ὠμοτόκοιο χύδην ὠδῖνα μεθεῖσαι ῥιγεδανῶς σὺν παισὶν ἀπεψύχοντο καὶ αὐταί. παννυχίη δ' ἐχόρευσεν ἀνὰ πτόλιν, οἷα θύελλα, κύμασι παφλάζουσα πολυφλοίσβου πολέμοιο αἵματος ἀκρήτοιο μέθης ἐπίκωμος Ἐνυώ. σὺν δ' Ἔρις οὐρανόμηκες ἀναστήσασα κάρηνον Ἀργείους ὀρόθυνεν, ἐπεὶ καὶ φοίνιος Ἄρης ὁψὲ μὲν ἀλλὰ καὶ ὥς πολέμων ἑτεραλκέα νίκην ἤλθε φέρων Δαναοῖσι καὶ ἀλλοπρόσαλλον ἄρωγῇ. ἴαχε δὲ γλαυκῶπις ἐπ' ἀκροπόλῃος Ἀθῆνη αἰγίδα κινήσασα, Διὸς σάκος, ἔτρεμε δ' αἰθὴρ Ἥρης σπερχομένης, ἐπὶ δ' ἔβραχε γαῖα βαρεῖα παλλομένη τριόδοντι Ποσειδάωνος ἀκωκῇ,
- unit_41 ἔφριξεν δ' Αἰδῆς, χθονίων δ' ἐξέδρακε θώκων ταρβήσας, μή πού τι Διὸς μέγα χωσαμένοιο πᾶν γένος ἀνθρώπων κατάγοι ψυχοστόλος Ἑρμῆς. πάντα δ' ὁμοῦ κεκύκητο, φόνος δὲ τις ἄκριτος ἦεν· τοὺς μὲν γὰρ φεύγοντας ἐπὶ Σκαιῇσι πύλῃσι κτεῖνον ἐφεστηῶτες, ὁ δ' ἐξ εὐνῆς ἀνορούσας τεύχεα μαστεύων δνοφερῇ περικάππεσεν αἰχμῇ. καὶ τις ὑπὸ σκίοεντι δόμῳ κεκρυμμένος ἀνὴρ, ξείνος ἑὼν, ἐκάλεσεν οἰόμενος φίλον εἶναι νήπιος, οὐ μὲν ἔμελλεν ἐννεὶ φωτὶ μιγῆναι, ξείνια δ' ἐχθρὰ κόμισεν· ὑπὲρ τέγεος δὲ τις ἄλλος μήπω παπταίνων τι θοῶ διέπιπτεν οἰστῶ. καὶ τινες ἀλγείνῳ κραδίῃν βεβαρηότες οἴνῳ, ἐκπλαγέες ποτὶ δοῦπον, ἐπειγόμενοι καταβῆναι, κλίμακος ἐξελάθοντο καθ' ὑψηλῶν τε μελάθρων ἔκπεσον ἀγνώσσοντες, ἐπαυχενίους δὲ λυθέντες ἀστραγάλους ἐάγησαν, ὁμοῦ δ' ἐξήρυγον οἶνον. πολλοὶ δ' εἰς ἓνα χῶρον ἀολλέες ἐκτείνοντο μαρνάμενοι, πολλοὶ δὲ διωκόμενοι κατὰ πύργων ἥριπον εἰς Αἶδαο πανύστατον ἄλμα θορόντες.
- unit_42 παῦροι δὲ στενῆς διὰ κοιλάδος, οἷάτε φῶρες, πατρίδος ὀλλυμένης ἔλαθον χειμῶνα φυγόντες. οἱ δ' ἔνδον πολέμῳ τε καὶ ἀχλύϊ κυμαίνοντες, ἀνδράσιν οἰχομένοισι καὶ οὐ φεύγουσιν ὁμοῖοι, πίπτον ἐπ' ἀλλήλοισι· πόλις δ' οὐ χάνδανε λύθρον ἀνδρῶν χηρεύουσα, περιπλήθουσα δὲ νεκρῶν. οὐδέ τι φειδωλή τις ἐγίνετο· φοιταλὴ δὲ σπερχόμενοι μᾶστιγι φιλαγρύπνοιο κυδοιμοῦ οὐδὲ θεῶν ὅπιν εἶχον, ἀθεσμοτάτης δ' ὑπὸ ῥιπῆς ἀθανάτων ἔχραινον ἀπενθέας αἵματι βωμούς.
- unit_43 οἰκτρότατοι δὲ γέροντες ἀτιμοτάτοισι φόνοισιν οὐδ' ὀρθοὶ κτείνοντο, χαμαὶ δ' ἱκετήσια γυῖα τεινόμενοι πολιοῖσι κατεκλίνοντο καρήνοισι. πολλὰ δὲ νήπια τέκνα μινυνθαδίων ἀπὸ μαζῶν μητέρος ἠρπάζοντο καὶ οὐ νοέοντα τοκῆων ἀμπλακίας ἀπέτινον, ἀνημέλκτου δὲ γάλακτος παιδὶ μάτην ὀρέγουσα χοὰς ἐκόμισσε τιθήνη. οἰωνοί τε κύνες τε κατὰ πτόλιν ἄλλοθεν ἄλλοι, ἡέριοι πεζοὶ τε συνέστιοι εἰλαπινασταί, αἷμα μέλαν πίνοντες ἀμεΐλιχον εἶχον ἐδωδὴν, καὶ τῶν μὲν κλαγγὴ φόνον ἔπνεεν, οἱ δ' ὑλάοντες ἄγρια κοπτομένοισιν ἐπ' ἀνδράσιν ὠρύοντο, νηλέες, οὐδ' ἀλέγιζον ἐοὺς ἐρύοντες ἄνακτας. [para]τῷ δὲ γυναιμανέος ποτὶ δώματα Δηϊφόβοιο στελλέσθην Ὀδυσσεύς τε καὶ εὐχαίτης Μενέλαος καρχαλέοισι λύκοισιν ἐοικότες, οἷθ' ὑπὸ νύκτα χειμερίην φονόωντες ἀσημάντοισι ἐπὶ μήλοισι οἴχονται, κάματον δὲ κατατρύχουσι νομῶν. ἔνθα δὴ περ ἐόντες ἀπειρεσίοισιν ἔμιχθεν ἀνδράσι δυσμενέεσσι· νήε δ' ἠγείρετο χάρμη
- unit_44 τῶν μὲν ἐπορνυμένων, τῶν δ' ὑψόθεν ἐκ θαλάμοιο βαλλόντων λιθάκεσσι καὶ ὠκυμόροισιν ὀιστοῖς. ἀλλὰ καὶ ὥς ὑπέροπλα καρήατα πυργώσαντες ἀρρήκτοισι κορύθεσσι καὶ ἀσπίσι κυκλώσαντες εἰσέθορον μέγα δῶμα· καὶ ἀντίβιον μὲν ὄμιλον, θῆρας δειμαλέους, ἐλάων ἐδάϊξεν Ὀδυσσεύς, Ἀτρεΐδης δ' ἐτέρωθεν ὑποπτήξαντα διώξας Δηϊφόβον κατέμαρψε, μέσσην κατὰ γαστέρα τύψας ἥπαρ ὀλισθηρῇσι συνεξέχεεν χολάδεσσιν. ὥς ὁ μὲν αὐτόθι κεῖτο λελασμένος ἵπποσυνάων, τῷ δ' ἔπετο τρομέουσα δορυκτῆτη παράκοιτις ἄλλοτε μὲν χαίρουσα κακῶν ἐπὶ τέρματι μόχθων, ἄλλοτε δ' αἰδομένη, τοτὲ δ' ὁψὲ περ ὥς ἐν ὀνείρῳ λαθρίδιον στενάχουσα φίλης μιμνήσκετο πάτρης. Αἰακίδης δὲ γέροντα Νεοπτόλεμος βασιλῆα πῆμασι

κεκμηῶτα παρ' Ἐρκείῳ κτάνε βωμῷ οἶκτον ἀπωσάμενος πατρώιον· οὐδὲ λιτάων ἔκλυεν, οὐ Πηλῆος ὀρώμενος ἥλικα χαίτην ἠδέσαθ', ἥς ὑπο θυμὸν ἀπέκλασεν ἠδὲ γέροντος καίπερ ἑὼν βαρύμηνης ἐφείσατο τὸ πρὶν Ἀχιλλεύς.

unit_45

σχέτλιος, ἧ μὲν ἔμελλε καὶ αὐτῷ πότμος ὁμοῖος ἐσπέσθαι παρὰ βωμὸν ἀληθέος Ἀπόλλωνος ὕστερον, ὅπποτε μιν ζαθέου δηλήμονα νηοῦ Δελφὸς ἀνὴρ ἐλάσας ἱερῇ κατέπεφνε μαχαίρῃ. [para]ἠ δὲ κυβιστήσαντα διηερίων ἀπὸ πύργων— χειρὸς Ὀδυσσεΐης ὁλοὸν βέλος—ἀθρήσασα Ἀνδρομάχῃ μινύωρον ἐκώκυεν Ἀστυάνακτα. Κασσάνδρην δ' ἥσυχυνεν Ὀϊλῆος ταχὺς Αἴας Παλλάδος ἀχράντοιο θεῆς ὑπὸ γοῦνα πεσοῦσαν· ἠ δὲ βίην ἀνένευσε θεή, τὸ πρόσθεν ἀρηγῶν ἀνθ' ἐνὸς Ἀργείοισιν ἐχώσατο πᾶσιν Ἀθήνῃ. Αἰνείαν δ' ἔκλεψε καὶ Ἀγχίσῃν Ἀφροδίτῃ οἰκτείρουσα γέροντα καὶ υἱέα, τῇλε δὲ πάτρης Αὐσονίην ἀπένασσε· θεῶν δ' ἔτελείετο βουλή Ζηνὸς ἐπαινήσαντος, ἵνα κράτος ἄφθιτον εἴῃ παισὶ καὶ υἱωνοῖσιν ἀρηιφίλης Ἀφροδίτης. τέκνα δὲ καὶ γενεὴν Ἀντήνορος ἀντιθέοιο Ἀτρεΐδης ἐφύλαξε, φιλοξείνοιο γέροντος, μειλιχίης προτέρης <τίνων> χάριν ἠδὲ τραπέζης κείνης, ἧ μιν ἔδεκτο γυνὴ πρηνεὶα Θεανῶ.

unit_46

δειλὴ Λαοδίκη, σὲ δὲ πατρίδος ἐγγύθι γαίης γαῖα περιπτύξασα κεχηνότι δέξατο κόλπῳ· οὐδέ σε Θησεΐδης Ἀκάμας οὐδ' ἄλλος Ἀχαιῶν ἤγαγε ληιδίην, ἔθανες δ' ἅμα πατρίδι γαίῃ. [para]πᾶσαν δ' οὐκ ἂν ἔγωγε μόθου χύσιν αἰεσαιμι κρινάμενος τὰ ἕκαστα καὶ ἄλγεα νυκτὸς ἐκείνης· Μουσάων ὅδε μόχθος, ἐγὼ δ' ἅπερ ἵππον ἐλάσσω τέρματος ἀμφιέλίσσαν ἐπιψάουσιν αἰοιδὴν. [para]ἄρτι γὰρ ἀντολίθηεν ἀπόσσυτος Ὠκεανοῖο ἡρέμα λευκαίνουσα κατέγραφεν ἡέρα πολλήν, νύκτα διαρρήξασα μαιφόνον ἵππότις Ἡώς· οἱ δ' ἐπαγαλλόμενοι πολέμων ὑπεραυχεῖ νίκη πάντοσε παπταίνεσκον ἀνὰ πτόλιν, εἴ τινες ἄλλοι κλεπτόμενοι φεύγουσι φόνου πάνδημον αὐτήν. ἀλλ' οἱ μὲν δέδμηγτο λίνῳ θανάτοιο πανάγρῳ,

unit_47

ἰχθύες ὥς ἀλίησιν ἐπὶ ψαμάθοισι χυθέντες, Ἀργεῖοι δ' ἀπὸ μὲν μεγάρων νεοτευχέα κόσμον ἐξέφερον, νηῶν ἀναθήματα, πολλὰ δ' ἐρήμων ἥρπαζον θαλάμων κειμήλια· σὺν δὲ γυναῖκας ληιδίας σὺν παισὶν ἄγον ποτὶ νῆας ἀνάγκῃ. τείχεσι δὲ πτολίπορθον ἐπὶ φλόγα θωρήξαντες ἔργα Ποσειδάωνος ἱῇ συνέχευον αὐτμῇ. αὐτοῦ καὶ μέγα σῆμα φίλοις ἀστοῖσιν ἐτύχθη Ἴλιος αἰθαλόεσσα· πυρὸς δ' ὀλεσίπτολιν ἄτην Ξάνθος ἰδὼν ἔκλαυσε γόων ἀλιμυρεὶ πηγῇ, Ἡφαίστῳ δ' ὑπόεικεν ἀτυζόμενος χόλον Ἥρης. [para]οἱ δὲ Πολυξείνης ἐπιτύμβιον αἶμα χέαντες, μῆνιν ἱλασάμενοι τεθνηϊότος Αἰακίδαο Τρωιάδας τε γυναῖκας ἐλάγχανον, ἄλλα τε πάντα χρυσὸν ἐμοιρήσαντο καὶ ἄργυρον· οἷσι βαθείας νῆας ἐπαχθήσαντες ἐριγδούπου διὰ πόντου ἐκ Τροίης ἀνάγοντο μόθον τελέσαντες Ἀχαιοί.